

बुधवार 6 जुलय 2022



सत्तरींत पावसाचें धुमशेण चालूच

»2

तित्कार



वास्तुशास्त्रज्ञ चंद्रशेखर गुरुजींची हत्या

हुबळी: कर्नाटकांतल्या हुबळींत ‘सरल वास्तू’ चे संस्थापक चंद्रशेखर गुरुजी हांची मंगळारा दनपारां हॉटेलांत हत्या करपाची धपको दिवपी घडणूक घडल्या. ही घडणूक सीसीटिव्ही कॅमेऱ्यांत रॅकॉर्ड जाल्या. दिसा उजवाडा हॉटेलांत जाल्ले हत्येन खवदळ पडला. गुरुजी हांचे वांगडा अनुयायी म्हूण उबे आशिल्ल्या दोगांनी गुरुजींचेर अचकींत चाकवान हल्लो केलो. हल्ल्या उपरांत दोगूय थंयच्यान पळून गेले. मजगतीं, कांय वरां भितर पुलिसांनी दोगांय मारेकऱ्यांक अटक केल्या.

अंदमान-निकोबार, जम्मू काश्मीरांत भुंयकांप नवी दिल्ली: अंदमान निकोबार जुंव्याचेर आनी पोर्ट ब्लेअरांत खर भुंयकांपाचो धपको बसला. ह्या भुंयकांपाचो खरसाण 5.0 आशिल्लो. तेच प्रमाण जम्मू आनी काश्मीरांतूय भूयकांपाचे धपके बसले. कसलीच जिवीत वा वित्त हानी जावंक नाशिल्ल्याची म्हायती मेळ्ळ्या.

‘हॉटेल्स, रेस्टॉरंटांनी आतां सर्व्हीस टॅक्स बंद’ नवी दिल्ली: तुमी जर हॉटेल आनी रेस्टॉरंटंत जेवपाक वता जाल्यार तुमकां आतां सर्व्हीस टॅक्स फारीक करचो पडचो ना. केंद्रीय गिरायक संरक्षण प्राधिकरणान हॉटेल आनी रेस्टॉरंट वेवस्थापनाक फूड विलांत हाचे मुखार सर्व्हीस टॅक्स आकारपाचेर बंदी घालपाचो आदेश जारी केला. जळजबरेन कोणूय सर्व्हीस टॅक्स घेता जाल्यार तांचेर कायद्यान कारवाय जातली. गिरायक हे विशीं कागाळ करपाक शकतात.

शिकागांत परेडीचेर फारपेट, 9 जाणांक मरण वॉशिंग्टन: अमेरिकेंत शिकागो शारांत 4 जुलयाक स्वातंत्र्यदिसाचे परेडीचेर जाल्ले फारपेटांत 9 लोकांक मरण आयलें, जाल्यार 50 जाण जखमी जाले. अमेरिकेंतल्या शिकागो शारांत सकाळीं 10 वरांचेर स्वातंत्र्यदिसा निमतान परेडीचें आयोजन केल्लें. ह्या परेडीचेर आतंकवाद्यान अचकींत फारपेट केल्ल्यान एकूच वावोळ जालो. हातूंत 9 लोकांक जाग्यारूच मरण आयलें. जाल्यार 50 वयर जाण गंभीर जखमी जाल्यात. शिकागो वाठारांत सध्या हाय अलर्ट जारी केला.

संपादकीय

खेळ हो कॉण्ट्रेक्टरांचो....

तापमान

चडांत चड 28.00

उण्यांत उणें 26.00

शॉर बाजार

सेसेक्स 53,134.35

निफ्टी 15,810.85

भांगर-रुप्याचें मोल

भांगर (10 ग्राम) रु. 53,870

रुपे (एक कील) रु. 58,900

दावखूल

महेश दिवेकार

घोग्यांनी पावस चालूच

न्हंयांक हुंवार, फुडले चार दीस धोक्याचे, ऑरेंज अलर्ट जारी

■ भांगरभूंय । प्रतिनिधी

पणजी : सोमारा सकाळच्यान सुरू जाल्लो घोग्यांनी पावस मंगळारा लेगीत कायम उरलो. ताका लागून कुशावती, दुदसागर न्हंयांक हुंवार येवन उदक आशिकुशीच्या वाठारांनी भरलें. कांय वाठारांत घरां, वाहनांचेर झाडां पडून लाखांनी रुपयांची लुकसाणी जाली. चोलां घांटांत झाडां आनी पालसणां कोसळ्ळीं. हवामान विभागान फुडले चार दीस ऑरेंज अलर्ट जारी केला.

अंदूं वेळार दाखल जाल्ल्या मॉन्सूनाच्या पावसान सुरवाती पसुनूच नेटाच्या पावसाक सुरवात केली. मदले कांय दीस वगळ्ळ्यार पावसान सातत्य कायम दवरलां. सोमाराच्यान मॉन्सून अदीक सक्रीय जावन घोग्यांनी पावस पडलो. सोमार दीसभर पावसान खवदळ घातले उपरांत मंगळारा सकाळच्यान परतून घोग्यांनी पावसाक सुरवात जाली. पेडणें पसून काणकोण मेरेन सगल्याच वाठारांनी घोग्यांनी पावस पडिल्ल्यान हुंवाराची स्थिती निर्माण जाल्ली.

सेगीत पडपी पावसाक लागून कुशावती, दुदसागर न्हंयेक हुंवार आयला. हेर सगल्याच न्हंयांच्या उदकाचें पातळेंत वाड जाल्या. ताका

लागून बुधवारा दीसभर घोग्यांनी पावस पडल्यार भोंवतेक न्हंयांक हुंवार येवन कांय वाठारांनी उदक भरतलें.

लोकभाशेंत लोकांचो आवाज

भांगरभूंय

»2

इंग्लंडाक 7 विकेटांनी जैत



‘कुशावती’क हंवार; पाड्डें पूल बुडलो

मडगांव- केपें रस्तो उदका पोंदा, सगळे तरेची येरादारी चांदोर मार्गान वळयली

■ भांगरभूंय । प्रतिनिधी

केपें: गोंयांत पडपी उंटंगराच्या पावसाक लागून कुशावती न्हंयेक हंवार आयला. पाड्ड्याचो पूल उदकां पोंदा गेला जाल्यार मडगांव ते केपें ह्या मुख्य रस्त्याचेर उदक तुंबिल्ल्यान सगळे तरेची येरादारी चांदोर मार्गान वळयल्या. मजगतीं, कुशावती न्हंयेंत बुचकाळपी सुनील चव्हाण (30) हाका उजो पालोवपी दळाच्या जवानांनी जीवदान दिलें.

फाटल्या कांय दिसां सावन पडपी उटंगराच्या पावसाक लागून लोकजीण विस्कळीत जाल्या. वचत थंय उदकूच उदक सांचलां. कुशावती न्हंयेक हंवार आयिल्ल्यान पाड्डेंच्या लोकांची धांदल जाल्या. पाड्डें पूल उदका पोंदा वताच भोंवतणच्या वाठारांनी उदक घुसपाक लागलां. शेतां, बागायती आनी न्हंयेदेगेच्या वाठारांनी वचत थंय उदक भरलां.

सकाळीं 9.30 वरांच्या सुमाराक मडगांव- केपें मुख्य रस्त्याचेर उदक



कुशावती न्हंयेक हंवार आयिल्ल्यान पाड्डें पुला वयल्यान हांवपी उदक. (एकनाथ गांवकार)

पावलें. सध्या हो रस्तो येरादारी खातीर घातक जाला. ताका लागून

प्रशासनान सगळे तरेची येरादारी चांदोर मार्गान वळयल्या. हंवाराक

सत्तरींत पावसाचें धुमशेण चालूच

वाळपयचो सप्तकी बाजार शेळेलो; चोर्ला झाडां पडलीं

■ भांगरभूंय । प्रतिनिधी

वाळपय: सत्तरी म्हालांत फाटल्या तीन दिसां सावन व्हड प्रमाणांत पडपी पावसाक लागून लोकजीण विस्कळीत जाल्या. वाळपयचो सप्तकी बाजारूय शेळेलो. पावसाक लागून मेजकेच गिरायक बाजारांत आयिल्ल्यान वेपारयांक लुकसाण सोंसचें पडलें.

मजगतीं, चोर्ला घांट वाठारांत पावसाचें प्रमाण वाडपाक लागिल्ल्यान पालसणां कोसळपाचो भंय निर्माण जाला. ह्या वाठारांत खूब कडेन झाडां कोसळ्ळीं, पूण अजून मेरेन रस्तो येरादारीक आडखळ जावंक ना. संबंदीत कंत्राटदाराच्या कामगारांनी ताकतिकेन घडणुकेचे सुवातेचेर वचून झाडां कुशीक काडलीं. पावसाचो नेट असोच रातीं उसरां मेरेन उरलो जाल्यार पालसणां कोसळून रस्तो येरादारी खातीर बंद जावपाची शक्यताय आसा.

मेळिल्ले म्हायती प्रमाण मंगळारा सकाळ सावन रातीं उसरां मेरेन म्हालांतल्या सगळ्याच वाठारांनी उंटंगराचो पावस पडटालो. हाका लागून ह्या वाठारांतले खुबशे रस्ते उदका पोंदा गेले. ताका लागून येरादारीक आडखळ जाली.

ह्या वाठारांत आपत्कालीन वेवस्थापनीचीय यंत्रणा सज्ज दवरल्या. कसलीय आडखळ आयल्यार थंय ताकतिकेची मजत करपाक यंत्रणा



चोर्ला म्हामागींचेर पडिल्लें झाड कुशीक काडटना कामगार.

गुळेली. पैकूळ पांयपूल सोमारा उदका पोंदा गेल्लो. रगाडा न्हंयेच्या उदकाची पातळी आनीक वाडपाक शकता. सध्या हो पांयपूल उदका पोदाच आसा. ताका लागून गुळेली आनी पैकूळ हांचे मदलो संपर्क पुराय तुटला. हो पांयपूल आसा कांय उदकाच्या लोटांत व्हांवून गेला. हाची म्हायती रातीं उसरां मेरेन मेळूंक नाशिल्ली. जे मेरेन उदक देंवना, तें मेरेन तें कळप शक्य ना, अशें सुत्रांनी म्हणलां.

कामाक लागतली, अशें म्हामार्ग यंत्रणेच्या संबंदीत सुत्रांनी म्हणलां. 24 वरां ह्या म्हामार्गाचेर बारीक नदर दवरल्या. ताका लागून ह्या म्हामार्गा वयल्यान प्रवास करपी प्रवाशांक कसलोच त्रास जावचो ना, हाची दखल घेतल्या, अशेंय सुत्रांनी म्हणलां.

मजगतीं, सत्तरींतल्या चडशा

सगळ्याच न्हंयांचें उदक ल्हवू ल्हवू वाडपाक लागलां. रगाडा आनी म्हादय न्हंयेचें उदक मंगळारा खूब प्रमाणांत वाडिल्लें. जर ह्या न्हंयांचें उदक आनीक वाडलें आनी धोक्याचे खुणे मेरेन पावलें जाल्यार न्हंयेदेगेर रावपी लोकांक हे विशींची खबर दितले, अशें उदक शिंपणावळ खात्याच्या सुत्रांनी स्पश्ट केलां.

उदक, वीज वाचयातः भट भुमिका हायस्कुलांत वनमहोत्सव

■ भांगरभूंय । प्रतिनिधी

केरी-सत्तरी : उदक आनी वीज वाचोवन आपलो फुडार वाटवचो असो संदेश वाळपय शेतकी खात्याचे सहाय्यक कृशी अधिकारी मयुरेश भट हांणी दिलो.

पयें सत्तरीचे श्री भुमिका शिक्षण संस्थेच्या श्री भुमिका उच्च माध्यमीक शाळेच्या राष्ट्रीय सेवा येवजणन वनमहोत्सव मनयलो. ह्या वेळार भट मुखेल सोयरे म्हूण उलयताले. शाळेचे प्राचार्य यशवंत सावंत, उपप्राचार्य रावसाहेब राणे, राष्ट्रीय सेवा येवजण विभागाचे मुखेली संतोष गांवस, नितीन नायक, अश्विनी गांवकार, प्रजय घाडी आनी हेर शिक्षक ह्या वेळार हाजीर आशिल्ले.

भट हांणी शाळेच्या आवारांत तुळशीचो रोपो लावन कार्यवळीची सुरवात केली. आवारांत ह्या वेळार तांणी पर्यावरणाची राखण कशी करची हाचेर मार्गदर्शन केलें.

श्रद्धा सावंत देभाय हांणी सुत्रसंचालन केलें आनी उपकार मानले.

कुशावती न्हंयेक वर्सांतल्यान तीन- चार खेपे हंवार येता. ताचो मार पाड्डेंच्या लोकां वांगडाच भोंवतणच्या वाठारांतल्या लोकांक आनी मडगांवां येवपी वचपी येरादारीक बसता. हाचेर उपाय करचे खातीर प्रशासनान अजून मेरेन कसलेंच पावल उखलूंक ना. केपें आनी कुंकळ्ळी ह्या दोन मतदारसंघाचो आसपाव आशिल्ल्या ह्या वाठारा कडेन एकाय लोकप्रतिनिधीन लक्ष दिवंक ना. कांय वर्सां आदीं तेन्नाचे मुख्यमंत्री मनोहर पर्रीकार हांणी ह्या वाठाराची पळोवणी केल्ली आनी अधिकाऱ्यांक ठोस उपाय येवजण आंखपाक सांगिल्लें. मात ताचें फुडें कांयच जावंक नाशिल्ल्यान लोकांच्या वांट्याक निरशेवणीच आयल्या.

लागून कुडचडें, सांगें, नेत्रावळी, केपें वाठारांतल्या लोकांक मडगांवां वचपाक खूबूच त्रासाचें जालां. कावरें पिली, सुकळणें आनी भोंवतणच्या वाठारांतल्यान येवपी उदक कुशावती न्हंयेक वचून मेळटा. केवणां, रिवाणां, जांबावली वाठारांतल्यान कुशावती न्हंय व्हांवत फुडें वता. न्हंयेच्या उदकाची पातळी वाडटाच कोणूच न्हंयेदेगेर वचनात.

तरी लेगीत केपें भाट वाठारांतल्या कुशावती न्हंयेंत सुनील चव्हाण न्हंयेंत एका झाडाचे खांदयेक धरून मजती खातीर उलो मारतना लोकांक दिसलो. उजो पालोवपी दळाचो

जवान धमैंद्र नायक हांणी उदकांत देंवून ताका वयर काडलो. मात तो खंयच्यान आयलो आनी उदकांत कसो पडलो, हें कळूंक ना, अशें पुलिसांनी सांगलें. ताका उपचारा खातीर हॉस्पिटलांत धाडिल्ल्याचेंय पुलिसांनी सांगलें.

दर वर्सा पावसाळ्यांत कुशावती न्हंयेक हंवार आयलो काय ताचो मार सामान्य लोकांक बसता. मात हे समस्याचेर उपाय येवजण करपाक प्रशासन अपेशी थारलां. मजगतीं, मंगळारा सांजे उपसां मेरेन पावसाचो नेट तसोच आशिल्लो आनी उदकाची पातळी वाडटाली.

मार्केट अध्यक्षपदा वयल्यान विराज फडकेक काडटले

म्हापशें पालिका मंडळाच्यो हालचाली

■ भांगरभूंय । प्रतिनिधी

म्हापशें: म्हापशें पालिका मंडळांतल्या अलिखीत कबलाती प्रमाण फेरबदल प्रक्रिया सुरू जाल्या. पालिका मंडळाचे मार्केट समितीच्या अध्यक्षपदा वयल्यान नगरसेवक विराज फडके हांकां रोखडेच कुशीक काडटले. ह्या पदाचेर आशीर्वाद खोजुंवेकार हांची निवड जावपाची शक्यताय आसा.

म्हापशें पालिका मंडळाच्या सत्ताधारी गटांत पालिकेचेर सत्ता स्थापन करतना एक अलिखीत कबलात जाल्ली. हे कबलाती प्रमाण नगराध्यक्ष, उपनगराध्यक्ष आनी मार्केट समिती अध्यक्षपद वांटून दिल्लें. एका वर्सा उपरांत ते कबलाती प्रमाण उपनगराध्यक्ष बदलपाच्यो हालचाली सुरू जाल्यात. नगराध्यक्ष शुभांगी वायंगणकार हांकां सध्या तरी प्रदेश भाजपाच्या वरिश्टांनी

अभय दिलां. तशेंच पालिका मंडळाचे उपसमितींतले मार्केट समितीच्या अध्यक्षपदांत लेगीत फेरबदल करतले. नगरसेवक फडके हे समितीचे अध्यक्ष आसात. तांचो कार्यकाळ सोंपला. तांचे सुवातेचेर नगरसेवक खोजुंवेकार हांकां संद मेळपाचीं चिन्नां दिसतात.

कबलाती प्रमाण समितीच्या अध्यक्षपदाचेर नगरसेवक साईनाथ राऊळ हांकां संद मेळपाची आशिल्ली, पूण ही जापसालदारकी घेवपाक राऊळ हांणी स्पश्ट न्हयकार दिला. ताका लागून दुसरो पर्याय म्हूण खोजुंवेकार हांच्या नुसार सत्ताधारी गटान पसंती दिल्या.

मजगतीं, म्हापशें मार्केटांतले चडशे वेपारी सध्याचे मार्केट समितीचे अध्यक्ष आनी पालिका मंडळाचे कार्यपद्दतीचेर खुबूच बेजार आसात, अशी म्हायती मेळ्ळ्या.

कोटपा कायद्याची अंमलबजावणी करपा खातीर पंगडाची स्थापना

■ भांगरभूंय । डीआयपी

पणजी: उत्तर गोंय जिल्हाधिकाऱ्यान उत्तर गोंयांत घुंवकी वखदां, सिगाटे आनी हेर तंबाकू उत्पादन प्रतिबंद कायदो 2003 (वेपार, उत्पादन, पुवण आनी वितरण आनी जायरात प्रतिबंधं) ची खर अंमलबजावणी करपा खातीर अंमलबजावणी पंगडाची

पुर्नस्थापणूक केल्या. कोविडाचे फाटभुंयेर केंद्रीय भलायकी संशोधन विभागाच्या भारतीय वैजकी संशोधन मंडळान लोकांक तंबाकू, पान मसाला आनी सुपारी हे सारकीं उत्पादनां खावन भौशीक जाग्यांचेर थुंकपाक मनाच केल्या. कर फारीक करिनासतना तंबाकू उत्पादनांचो वेपार करप्यां आड कोटपा



वोर्डा कांदोळे मोटारीचेर पडिल्लें झाड कांपून कुशीक काडटना उजो पालोवपी दळाचे जवान.

कांदोळे झाड पडून मोटारीचें लुकसाण

■ भांगरभूंय । प्रतिनिधी

म्हापशें: वोर्डा कांदोळे जीप कॅम्पस मोटारीचेर आंब्याचें झाड पडलें. धनी फ्रांसिस्को फर्नांडीस मोटारींत बसपाक येवपाक झाड पडलें. लोकांनी धाव मारून झाडा पोंदा आडकल्ल्या फर्नांडीस हांकां भायर काडलो. तांकां सुदैवान कसलोच

मार बसूंक ना.

ही घडणूत सकाळीं 11.50 वरांच्या सुमाराक घडली. फर्नांडीस हांणी आपल्या घरा कुशीक जीए 01 वाय 3787 मोटार पार्क केल्ली. ती काडपा खातीर फर्नांडीस मोटारींत बसपाक येताले. त्या वेळार घराच्या वाठारांत आशिल्लें आंब्याचें झाड पडलें.

घडणुकेची म्हायती मेळटाच पिळण उजो पालोवपी दळाचे अधिकारी श्रीकृष्ण पर्रीकार हांच्या मार्गदर्शनाखाला हवालदार नरेंद्र शेटये, साईश च्यारी, विशाल पाटील, भावेश शिरोडकर आनी निखील सावळ हांणी येवन झाड कुशीक काडलें. हे दुर्घटणेंत मोटारीचें सुमार देड लाखाचें लुकसाण जालां.

दिव्यांगां खातीर पार्कींग अधिसुचीत

■ भांगरभूंय । डीआयपी

पणजी: उत्तर गोंय जिल्हो न्यायदंडाधिकाऱ्यान पणजी म्हापालिका वाठारांतल्या 18 जून रस्त्यार पोण्या शिक्षण खात्याचे इमारतीच्या मुखेल दाराचे उजवे वटेन दिव्यांग मनशां खातीर पार्कींग अधिसुचीत केलां. तशेंच संबंदीत यंत्रणेक सुचोवणी तकटो लावपाचो आदेश दिला.

स्पिडब्रेकर घालपाचो आदेश

■ भांगरभूंय । डीआयपी

उत्तर गोंय जिल्हो न्यायदंडाधिकाऱ्यान बार्देस म्हालांतल्या म्हापशें नगरपालिका वाठारांत कुचेले म्हापशेंच्यान शिबोली वटेन वचपी रस्त्याचेर एचटी 061-2, 27/14/Α7 ह्या नंबराच्या लायटीच्या खांब्या सामकार हम्म प्रकाराचो स्पिडब्रेकर घालचो आनी येरादारीक सुचोवणी दिवपी तकटे लावपाचो आदेश दिला.

पणजे तीन बशींक उजो लावपी दुबाविताक 3 दीस पुलीस कोठडी

■ भांगरभूंय । प्रतिनिधी

पणजी: कदंबा बसस्टॅण्डाचेर पार्क केल्ल्या तीन बशींक उजो लायिल्ल्या प्रकरणांत पणजी पुलिसांनी ऑंकार विलास शिलेवंत (21, चारगांव- कराड, महाराष्ट्र) हाका अटक केल्या. त्या दुबाविताक पणजेच्या प्रथमवर्ग न्यायालयान तीन दिसांची पुलीस कोठडी फर्मायल्या.

पणजी पुलिसांनी दिल्ले म्हायती प्रमाण, ह्या प्रकरणांत कदंबा म्हामंडळाचे डेपो वेवस्थापक भिकाजी फडते हांणी कागाळ दाखल केल्या. ते प्रमाण आयतारा मध्यान रातीच्या 12.20 ते फांतोडेच्या 3 वरां मजगतीं कदंबा

बसस्टॅण्डाचेर पार्क केल्ल्या दोन कदंबा बर्सां सयत एके खासजी बशीक उजो लाशिल्लो. हे घडणुकेची म्हायती पुलीस नियंत्रण विभागाक तशेंच उजो पालोवपी दळाक मेळटाच ते घडणुकेचे सुवातेचेर आयले. ह्या वेळार उजो पालोवपी दळाच्या जवानांनी उज्याचेर नियंत्रण मेळयलें. हे मजगतीं, पुलीस नियंत्रण विभागाच्या पुलिसांनी दुबावीत ऑंकार शिलेवंत हाका ताब्यांत घेवन ताची चवकशी केली. ह्या वेळार रागा भरप्यां तीन बशींक उजो लायिल्ल्याचें ताणें मानून घेतलें.

ह्या प्रकरणांत पणजी पुलिसांनी दुबावीत शिलेवंताक सोमारा अटक केल्ली. मंगळारा ताका न्यायालयांत उबो केलो.

सांखळे व्हाळवाटाचें उदक वाडलें



सांखळे व्हाळवाट न्हंयेचे उदक वाडिल्ल्यान सुरू केल्लें पंपींग. (विशांत वझे)

■ भांगरभूंय । प्रतिनिधी

सांखळे: सांखळे व्हाळवाट न्हंयेच्या पात्रांत सजेच्या चारा उपरांत वाड जाली. ताका लागून उदक संसाधन खात्यान पंपींग सुरू केलां. मार्केट वाठारांत उदक वचचें न्हय, हे खातीर ही वेवस्था आसा. सध्या न्हंयेच्या

पात्रांत सध्या सुमार साडेतीन मिटरां मेरेन वाड जाल्ल्या, अशें के. पी. नायक हांणी सांगलें.

दिवचल न्हंयेच्या पात्रांत लेगीत साडेचार मेरेन तीन मिटरां परस अदीक वाड जाल्या. मात स्थिती नियंत्रणांत आसा. कसलोच भंय नाशिल्ल्याचें अधिकाऱ्यांनी म्हणलां.

पान 1 वयल्यान

ओबीसी आरक्षण याचिकेचेर सुनावणी, हेरांक आरक्षण दिताले. पूण अंदू राज्य वेंचणूक आयोगान संविधानाच्या आदेशा प्रमाण, आरक्षण जाहीर केल्ल्याचो मुद्दो वेंचणूक आयोगाचे वकील अॅड. एम. एन. जोशी हांणी केलो. जाल्यार हेर मागासवर्गीय आयोगान

2013त जाल्ले ओबीसी जनगणनेच्या डेटाच्या आदारान ओबीसी लोकसंख्येचो तीन दिसांत 80 टक्के निश्चिती करपाचें काम पुराय केलां. हेर कामां खातीर आनीक 8 दिसांची मुजत जाय, असो युक्तीवाद राज्य ओबीसी आयोगाचे वकील अॅड. प्रवीण फडदेसाय हांणी केलो. सगल्यो बाजू आयकून खंडपिटान ओबीसी आरक्षणा विशीं दाखल केल्ल्या याचिकांचो निवाडो राखून दवरला. तशेंच गोवा वेव्हा, सुकूर, हडफडें-नागोवा, असोळणें, साकोड्डें, माडेल-चोडण पंचायतीच्या महिला, अनसू-चीत जमाती आनी अनुसुचीत जाती प्रभाग आरक्षण घोळा विशीं दाखल केल्ल्यो याचिका खंडपिटान भायरायल्यो. हातूंतल्या सुकूर पंचायतींतल्या आरक्षण घोळा विशींची याचिका दाखल करपाची परवानगी खंडपिटान दिल्या.

भोवजन समाजान कोंकणी भास तिगोवन ...

हवालदार, काणकोण कोंकणी कला केंद्राचे अध्यक्ष सुरज कोमरपंत, सचीव ब्कटटयार नायक, साहिदेयीक कमलाकर म्हाळशी, निराकार शिक्षण संस्थेचे अध्यक्ष प्रशांत नायक हाजीर आशिल्ले.शाल, श्रीफळ, मानचिन्न आनी मानपत्र भेटोवन श्री. हवालदार हांचे हस्तुकीं मावजो हांचो भोवमान केलो. ह्या वेळार नामनेवी सुत्रसंचालक डॉ. रुपा च्यारी हांच्या सुत्रसंचालन : अणभव आनी आकलन, ह्या मराठी पुस्तकाचें मावजो हांचे हस्तुकीं लोकार्पण जालें. ज्ञानपीठ पुरस्कार जाहीर जाले उपरांत काणकोणकारांनीच आपणाक सगल्यांत पयलीं नागरी भोवमानाचें आमंत्रण दिल्लें. ‘कोंकणी प्रजेचो आवाज’ निमतान काणकोणांत जावपी बसकांक आपूण हाजीर रावतालो. तो काळ वेगळो आशिल्लो. सगले कडेन भिरांतीचें वातावरण. बसका जाले उपरांत करमल घांटा मेरेन पावोवपाक मार्टीन मिनीन फर्नांडीस आनी रमेश कोमरपंत येताले, अशी याद मावजो हांणी ह्या वेळार सांगली.

सुत्रसंचालन: आकलन आनी अणभव हे पुस्तक वाचचें. वाचकांनीच ह्या पुस्तकाचें मोल थारावचें, अशें पुस्तकाचे विमोचन जाले उपरांत लेखिका डॉ. च्यारी हिणें सांगलें.सुरवातीक उल्हास पै भाटीकार हांणी दामोदर मावजो हांची ‘रिजल्ट’ ही कथा सादर केली. मानपत्राचें वाचन सुदेश नायक हांणी केले. कलमाकर म्हाळशी हांणी येवकार दिलो. प्रशांत नायक हांणी सोपऱ्यांची वळख करून दिली. सुत्रसंचालन शिरीष पै हांणी केले, जाल्यार सुरज कोमरपंत हांणी उपकार मानले.



संपादकीय

खेळ हो कॉण्ट्रेक्टरांचो....

मनशाच्या आंगांतल्या शिरांक जितलें म्हत्व, तितलेंच वाठारांतल्या रस्त्यांक. रस्तो म्हणल्यार राज्याचे कुडीच्यो शिरोच. गांवांतल्यान कामा-धंद्याच्या जाग्यार वचपाक रस्ते आसात, वाहनां आसात म्हूण गांवांची, मनशांची उदरगत जाल्या. बऱ्या, वायट प्रसंगाक भायर सरचें पडलें, जाल्यार रस्तो कितलो म्हत्वाचो हें खेड्यांनी, दोंगराळ वाठारांनी रावत्याक सांगपाची गरज ना. लायट, उदका इतलेंच म्हत्व रस्त्यांक आसा. देखून गरज आसा थंय रस्तो बांदून दिवप ही संबंदीत राज्याच्या सरकाराची लागणूक. आमच्या गोंयांत तर खाची कोनशांनी रस्त्याचें जाळें उबारून आतां मेरेनच्या सरकारांनी बरी कामगिरी केल्या. पूण, 1980 च्या दशकांत गोंयांत उक्तेपणी भ्रश्टाचार सुरू जालो (अशें कांय राजकी जाणकारांचो दावो) तातूंत हे रस्ते बळी पडले. रस्त्याचीं दुरुस्ती, डांबरीकरण हो जोडपाचो धंदो जालो. कांय जाणांनी तर घराक भांगराचे नळे घाले. ही रस्तो कमिशनाची परंपरा बरींच वर्सां चालू आशिल्ली. कारण अदीं मदीं 20 टक्के, सुटकेस, धूव- भाव, सर्किट हावस.... अशीं उतरां आयकूंक

येतालीं. हालींच्या वर्सांनी तसो व्हडलोसो बदल जावंक ना. पोरणो सोरो नवे बाटलेंत प्रकार चलता आसतलो. हें बंद करपाक सरकाराक बरोच घाम गळोवचो पडटलो. सध्याच्या बांदकाम मंत्र्यान हाची सुरवात केल्या. ती मुखार वता काय तितल्यारूच द एन्ड जाता, तें पळोवपाचें.

राजधानी पणजेंतले रस्ते सारके डांबरी करूंक नात, असो थपको दवरून सी. ए. इब्राहीम ह्या कॉण्ट्रेक्टराचो परवानो दोन वर्सां खातीर निलंबीत केला. ते विशींचे निर्देश बांदकाम मंत्री काब्राल हांणी मुख्य सचिवांक दिल्ले. रस्त्यांचे स्थिती आड भाजपाचे एक पेजाद मंत्री बाबुश मोन्सेरात हांणी दोन दीस पयलीं आवाज काडिल्लो. तांच्या मतदारसंघांतले हे रस्ते म्हूण घडये ते तिडकल्ले आसतले. हाचे पयलीं तांणी बांदकाम खात्यांतल्या नोकर भरतीचेर हरकत घेतिल्ली. तेन्ना मंत्री दीपक पाऊस्कार आसले. आतां तांचे शेजारी काब्राल आसात. कितेंय जावं, पूण बांदकाम मंत्र्यान जें पावल उखल्लां, तें तळागाळांतल्या

बांदकाम मंत्र्यान जें पावल उखल्लां, तें तळागाळांतल्या लोकांक, खास करून वाहनचालकांक आवडलां आसतलें. कारण कॉण्ट्रेक्टराचो जाता खेळ आनी गाडयेकारांचो वता जीव.

लोकांक, खास करून वाहनचालकांक आवडलां आसतलें. कारण कॉण्ट्रेक्टराचो जाता खेळ आनी गाडयेकारांचो वता जीव. गोंयांत दर वर्सा रस्तो अपघातांत 300 + लोक मरतात. ताका कांय प्रमाणांत रस्त्याची स्थिती जापसालदार आसा, हें कोण न्हयकारचो ना. मंत्र्याक, इंजिनियरांक लागीं आशिल्ले कॉण्ट्रेक्टर मनाक येता तशे रस्ते तयार करतात, हें आतां लिपून उरूंक ना. कश्या कशेय काम केलें कांय रस्ते दरवर्सा परतून परतून डांबरी करचेच पडटात. सरकार टॅक्साच्या रुपांत जोडटा, तातूंतलें बरेंच डांबरीकरणाचेर ओतचें पडटा.

दोन वर्सां परवानो निलंबीत केला. पूण हें निलंबन तीन म्हयन्यांनी काडचें नात मूं? आनी फक्त पणजेच्या रस्त्यां बाबतींत ताकातिकेन कारवाय कित्याक? राज्यांतल्या हेर रस्त्यांचे कितें? जांचे रस्ते वर्सुयभर तिगनात, तांकां सरळ काळे यार्दींत घालपाचें धाडस बांदकाम खात्याक जातलें? मोन्सेरात हांणी एक पत्रकार

परिशद घेतली आनी सगले एक्शन मोडांत गेले. मात रस्त्यां विशीं फाटलीं 30-35 वर्सां गोंयकार आरड मारतात, तांचो उलो मात सरकार काना भायरो करता. दिसाळ्यांनी दर सप्तकांत उणेच एक पत्र, बातमी, लेख ह्या रस्तो विशयाचेर छापून येता. तरीय परिस्थिती मात्तूय सुदारूंक ना.

कॉण्ट्रक्टर बाबत रस्ते कित्याक करतात, ताचे फाटलीं कारणांय सोदपाक जाय. कंत्राट मेळ्ळें काय पयशांचें वांटे घालचे पडटात. निमणे उरता तातूंतल्यान आपलो फायदो काडून तो रस्तो तयार करता. कांय जाणांच्या मतान कामा पयशे वेळार मेळनात. कोट्यांनी रुपयांची थकबाकी उरल्या खंय. रस्त्याक घालतात त्या डांबराचो दर्जोय बाबत आसता. हॉटमिक्स करता तेन्ना खडी, डांबराचें प्रमाण योग्य नासता. पावसाक लागून रस्त्याचेर फोंडकुलां पडल्यांत.... प्रत्येकाचे वेगवेगळे अदमास. तरी निमणें रस्त्याची परिस्थिती जैसे थे. कॉण्ट्रॅक्ट दितना भ्रश्टाचार जाता, अशे लोक उलयतात. तांचो तो समज काय गैरसमज हें सिद्ध करपाक रस्तो विभाग सान्न मारुन नितळ करपाक काब्राल हांणी मुखार सरचें.... आनी हाचे मुखार रस्तो फोंड मुक्त जावचो म्हूण फुडाराक घेवचो.

हांतरी

मदले सुटयेंतलें खाण

आमच्या गोंयांतल्यो शाळा सुरू जाल्यात. सगलीं भुरगीं फाटीर दप्तराचें वजें घेवन व्हड उमेदीन शाळेंत वतना नजरेक पडटा. जण एकल्याच्या मुखामळाचेर हांसो दिसता. भुरग्यांच्या किलबिटान दोन वर्सा बंद आशिल्ल्यो शाळा सामक्यो गजबजून गेल्यात. उमेदीचें ल्हार व्हांवत आसा. शाळेच्या मैदानाचेर सगलीं भुरगीं खोशयेन खेळटना दिसतात.

भुरगीं नेमान शाळेंत येवचीं म्हूण देशभरांत मदले सुटयेंतल्या खाणाची येवजण चालीक लायल्या. गोंयांतूय ती आसा. ही येवजण खरेंच बरी. सगल्यांच भुरग्यांक सकाळीं पोट भरून नाश्तो करपाक मेळना. थोडीं उपाशी वा च्यायेचो घोट घेवन शाळेंत वतात. हाका कितलींशींच कारणां आसूं शकतात. अशा भुकेल्या भुरग्याक माथ्यानह आहार हो एक आशेचो किरण. ह्या आहारांन तांचें मात्शें पोट भरप हो सरकाराचो हेतू. भुरगो उपाशी पोटाचेर शिक्षण घेवं शकना तें ल्हान भुरग्याच्या लक्षांत वचना.

भुरग्याक आहार दितात तो थोड्या पयशांचो आसलो म्हूण कांयच हरकत ना. पूण तो बरे बशेन शिजोवन ताका मीठ, मिरसांग सगलें सामान सारकें घालप चड गरजेचें. तो जिनस बरो रुचीक जालो जाल्यारूच सान भुरगीं तो खातात. जो कोण हो नाश्तो करतात तांणी लक्षपूर्वक हें शिजोवपाचें काम करचें. हातूंत खावप्याचें आनी रांदप्याचें दोगांयचें हीत आसा. तो नाश्तो खान्न भुरग्याची भलायकी इबाडपाक जायना, हें चड गरजेचें. पोटदुखी, अपचन, संडास, ओंकाच्यो ह्यो समस्या तकली वयर काडीत हो भंय. भुरग्यांकूय आतां सगल्यो रुची कळटात.

गोंयांतल्या आंगणवाडींनी मात बाई, हेल्पर तरातरांचो नाश्तो माणकुल्या भुरग्यांक दितात. आठवड्याच्या सगल्या दिसांक वेगवेगळो नाश्तो शिजयतात. भुरगीं पुश्टीक आहार मेळिल्ल्यान सुदृढ जातात. तांच्या पालकां कडल्यान कसलीच कागाळ येना. शाळांतल्या मदले सुटयेंतल्या खाणाचे बाबतींतूय अशेंच घडचें. ताचीय कागाळ केन्नाच येवची न्हय.

सिद्दी तिळवे
7972535321



सालांत

सगल्यो वस्तू वा गजाली सारक्यो मानवतात असो खंयचोच मनीस आसना.चडशे करून जेवणाच्यो खोडी काडप हें घराघरांत दिसता. भुरगेपणात श्यामची आई सिनेमा पळयिल्लो. जेवण अळणी आसून श्यामाचो बाबा निमूटपणान खाता आनी श्यामा कडेन पळोवन म्हणटा, "भाजी खूप छान झाली आहे." मागीर श्याम बी गुपचूप खाता. तशेंच केन्नाय दुप्पट मीठ पडून खार जाल्यार बी ते गुपचूप खाताले. कारण रांदपी आवयची तांकां कदर आसताली.

आतां एक वेळ अळणी जाल्लें ते मीठ घालून खावपाक जाता. ते गुपचूप खावपाची गरज ना. पूण खार जाल्लें खावप कठीण. समजा पानार जेवपाक बशिल्ले आसतना जर खार जालां हें समजलें तर तें सारकें करप कठीण. पूण पयलीं चाखून पळयल्यार मात ते सारखे करुं येता. जायते उपाय आसतात. सुकी भाजी तर बटाट घालून सारकी करुं येता. हुमण, रोस खार जाल्यार तातूंत नाल्लाचो रोस घालून ते नीट करुं येता. अशे जायते उपाय रांदल्या मनश्याक खबर आसूंक जाय. आसतातूय बी. जरी जेवण कितलेंय बरें जालें तरी खोडी काडपी मनीस आसल्यार मात खोडी काडटाच. म्हण्टलो, "मात्शें अळणी जालां. मात्सी गोडसाण जाय आशिल्ली." नातर म्हण्टलो "हे भाजयेक म्हूण गोडसाण घालप?" अशें. खरें तर तिसऱ्याचें सुके केल्यार तातूंत चिमटीभर साकर वडयल्यार तें चड बरें लागता. पूण खोडी काडपी म्हण्टलो, "नुस्त्याच्या जेवणांत साकर घालतात "काय म्हूण. ईडलीच्या सांबारात थोडी गोडसाण घाल्यार सांबार आमगेर सगल्यांक बरो आवडता. पूण थोड्यागेर अजिबात गोडसाण घालिनात. आतां जाका गोडसाण नाका तो खोडी काडटलोच.

म्हाका याद जाता, म्हजे एका वळखीच्याक सधे पेजे बरोबर वांटिल्ली चटणी जाय आसताली. कितलेंय बरें दुसरे तोंडाक आसलें तरी चटणी जायच. एका दिसाक ताचे आईक आयलो राग. तिने रागान ताच्या पाना कडेन शेण हाडून दवरले. आरे, " दुसरें कितेंच खायना म्हळ्यार कितें? कसल्यो ह्यो खोडी?" आतां ह्यो खोडी सहसा बदलप कठीण. लोणचें, पापड

सदां जाय. अशेंय थोडे आसतात. काय जाणांक तर अशें दिसता आपणाकच बरें रांदूंक येता. मागीर तशे रांदलें तरी तें बरें जावंकना म्हणटाले. वयल्यान अशेंय म्हणटात " म्हजें हुमण काय बरें जाता! हें कितें? कांदो करपयला सामको." ना तर म्हणटली "सामको हरवो उरला कांदो."

सांगपाचें तात्पर्य खोडी काडणारो काडटाच. थोडे जाण मात जरी जेवण व्हडलेशें आवडूंक ना तरी म्हणटले की" काकी बेश्ट जेवण जाला हां." आनी खरेंच हे एकच उतर रांदतलेचें श्रम परिहार करूंक पुरो आसता. खोडयो काडपी आयस्क्रीमाचो सुद्धा वास

एकमेकांच्यो खोडी काडप हे बहुतेकदां चलताच. सत्ताधारी आसल्यार विरोधी पक्ष फुडारी ताचेर टिका करतात. आनी सत्ताधारी, स्वताचे चुकीचें खांपर विरोधी पक्षनेत्याचेर फोडटात.



आतां हें जालें जेवणाचें.... आनी जायते आसा. पूण आतां लग्ना वेळावेल्यो, चल्याचो तशेंच चलयांच्यो खोडी कितें कमी आसतात अशें समजू नाकात. "हांव इतलो उंच, म्हाका बाबा कानपुला कडेन पावपा सारकी शिडशिडीत चली जाय." आपूण फ्रँडा बरोबर बियरी मारुन कितलो जाडो दिसता तें लक्षात येना. चली कशी? तर शिडशिडीत जाय. कांय जाण मात पयलीं तेंपार म्हणटाले " जांव



अभयकुमार वेलिंगकार
9423884687

आं. चली बरी घसघशीत पाटी कशी आसा. कामा वावराक घडमूड्ड. खातापित्या घरांतली आसा." प्रत्येकाची आवड वेगळी. आनी किते म्हणपाचें?. कोण म्हणटा "चली चड मॉडर्न". तर कोण म्हणटा "सामके गांवटूल मेरे ते ". अशे. कोणाक केस कापिल्ले जाय. तर कोणाक पोनी बांदपी. तर कोणाक फांती लांब आशिल्ली चली आवडटा. खरेंतर चलयांक विशेश चोंयस करूक मेळना. कित्याक? कोण म्हणटा." जाव गो जाडो. पयशांनी ताण आसा न्ही?" कोण म्हणटा पिऊ गो पिल्यार. राजकारण्या घरांतलो न्ही? तशें करचें पडटा. आनी केन्नाय घेतले म्हूण तो कितें बेबदो न्ही."

"जाणा तू जमीन विकून खंय तांणी करोडो घेतल्यात." आतां हाचेर चलो टकलो आसल्यार सुद्धा तें मोठेपणाचें लक्षण सांगून चलयेचें तोंण बंद करतात. आज चलयो म्हूण कमी नात. पयलींच बंधन घालतलीं. "वर्सांतल्यान एक खेप पूण फॉरेन ट्रीप जाय. आमी वेगळीं रावप आं. "अश्यो खूपश्यो अटी घालतल्यो. एकमेकांच्यो खोडी काडप हे बहुतेकदां चलताच. विरोधी पक्ष फुडारी ताचेर टिका करतात आनी सत्ताधारी, स्वताचे चुकीचें खांपर विरोधी पक्षनेत्याचेर फोडटात. एकूण कितें? जित्याची खोड खंय मेले बगर वचना. हेच खरें.

तेजश्री गो. प्रभुगांवकार
9822139309



इन्क्विझिशनाचो साक्षीदार हात कातराे खांब्याच्या संवर्धना खातीर समिती

■ भांगरभूंय । पत्रक

पणजी: इन्क्विझिनाच्या काळांत गोंयकारांचे छळगुकेचो साक्षिदार आशिल्ल्या पोरण्या गोंयांतल्या हात कातरो खांब्याचें संवर्धन करपा खातीर हिंदू जनजागृती समितीचे बसकेंत समिती वेंचून काडल्या. इन्क्विझिशनाच्या काळांत हिंदू तशेंच किरिस्तांव केल्ल्यांक ख्यास्त दिवपा खातीर वापरल्लो हात कातरो खांब्या कडेन पुरातत्व विभाग

तशेंच गोंयच्या पुरातत्व विभागान पुरायपणान आडनदर केल्या. कांय लोक ह्या खांब्याचो इतिहास पुसोवन वोडोवपाचे यत्न करतात. तांचे हें षडयंत्र येसस्वी जावचें न्हय तशेंच खांब्याच्या इतिहासीक दायजाचे जतन करपा खातीर आयोजीत केल्ले बसकेंत संवर्धन समिती वेंचून काडल्या. हे बसकेक गोंयांतल्या वेगवेगळ्या वाठारांतले हिंदुनिश्ठ संघटनाचे प्रतिनिधी तशेंच इतिहास मोगी हाजीर आशिल्ले.

सुरवेक हिंदू जनजागृती समितीचो राष्ट्रीय म्हणयारो रमेश शिंदे हांणी हात कातरो खांब्याचें इतिहासीक म्हत्व सांगलें. 16व्या शेंकड्यांतल्या पोरणे गोंय चर्चीच्या संवर्धना खातीर पुरातत्व विभाग कोट्यांनी रुपये खर्च करता. मात 13व्या शेंकड्यांतल्या हात कातरो खांब्या कडेन मात हाडनदर चल्ल्या. 1547 वर्सा पोर्तुगिजांनी नावेंच्या श्री सप्तकोटेश्र्वर देवळाचो विध्वंस केलो. त्या देवळाचो एक खांबो तेन्ना इन्क्विझिशनाचें न्यायालय

आशिल्ल्या पोरण्या गोंयांत हाडल्लो. उपरांत जे हिंदू धर्मातराक विरोध करतात व किरिस्तांव केल्ले लोक आपल्यो हिंदू परंपरा सोडपाक तयार नात म्हणून तांचो शारीरिक छळणूक करपा खातीर ह्या खांब्याचो वापर करपाक लागले. सध्या ह्या खांब्या कुशीक नवो खांबो म्हणून एक फातर लावून नवो इतिहास तयार करपाचे यत्न चल्ल्यात अशें शिंदे हांणी सांगलें.

हात कातरो खांबो गोंयांतल्या

लोकांच्या पूर्वजांचे यादी कडेन जोडिल्लो आशिल्ल्यान ताचें जतन आनी संवर्धन करपाची गरज आसा. दुसऱ्या म्हाझुजा वेळार हिटलरान ज्यूंचेर केल्ल्या अत्याचारांचो म्हायती संवसाराक मेळची हे खातीर जर्मनींत ‘ऑशविच’ ह्या छळछावणीचें रुपांतर संग्रहालयांत केलां. भारतांतल्या गोंयांत मात इन्क्विझिशनाचे यादी कडेन जोडल्ल्या एकसुऱ्या यादस्त्रिकाचें संरक्षण लेगीत करनात. ते खातीर गोंयांतल्या हिंदूनी फुडाकार घेवन हात कातरो खांब्याचे संवर्धन करपा खातीर समितीच्या माध्यमांतल्यान काम करचें अशें आवाहन शिंदे हांणी केलां.

बसकेक हाजीर आशिल्ल्यानी हात कातरो खांब्याचें संवर्धन करपाक तेको जाहीर केलो. स्वराज्य संघटनेच्या प्रशांत वाळके हांणी हात कातरो खांब्याचें संवर्धन करून ताका संवसारीक पांवड्यार म्हत्व मेळोवन दिवन पर्यटनाचे नदरेन म्हत्वाची थळ करपाचें आवाहन केलें. प्रवीण चंदा. माधव विर्डीकार, जयेश थळी, शिवप्रसाद जोशी, राजीव झा, प्रा. नितीन फळदेसाय, प्रा. संदीप पाळणी, हांणी हात कातरो संवर्धन समितीच्या माध्यमांतल्यान फुडलो वावर करपाचे इत्सा उक्तायली.



तुयें हांगच्यो उदकान भरिल्ली चिऱ्या खण.

(निवृत्ती शिरोडकार)

पेडणे तालुक्यांतल्यो चिऱ्या खणी उदकान भरल्यो; जिविताक धोको

■ भांगरभूंय । प्रतिनिधी

पेडणे: पेडणे तालुक्यांत गांवागांवनी आशिल्ल्या चिऱ्या खणी पावसाच्या उदका भरल्यात. ताका लागून जिवा धोको उग्रासपाची भिरांत थळावे लोक उक्तावपाक लागल्यात. हे खणीच्या उदकांत तरणाटे पेंवपाक वतात. दोन वर्सा आदीं तुयें हांगचे खणींत अशेच पेंवपाक गेल्ले कडेन चार विद्यार्थ्यांक बुडून मरण आयिल्लें. चिरे काडून जातकूय खणींचें खंदक पुरयनात हाचेर सरकार कसलीच कारवाय

करना. ताका लागून पावसाच्या दिसांनी ह्यो खणी धोक्याच्यो जातात. पेडणे तालुक्यांतल्या 20 ग्रामपंचायत वाठारांत सरकारी आनी खाजगी सुवातेंत जायत्यो चिऱ्या खणी आसात. पावसाच्या दिसांनी तातूंत उदक भरून दुर्घटना जातात. रानवटी जीव तातूंत पडून मरतात. चिऱ्या खंदक वाठारांत सुरक्षेची उपाय येवजण करपाचें सरकारी यंत्रणा आश्ववासां दितात प्रत्यक्षांत मात कांय जायना अशें समाज वावुरपी उदय मांद्रिकार हांणे सांगलें.

चिऱ्या खणींनी उदक भरल्या उपरांत तातूंत पेंवपा खातीर शालेय भुरगीं आनी तरणाटे आकशीत जातात. आतां मेरेन डझनभर तरणाट्यांचे बळी ह्या खणीनी घेतल्यात. पावसाच्या दिसांनी खणीचे खंदक सुरक्षीत दवोरपा खातीर मामलेदार तशेंच चिऱ्याचे खणीचे धनी उपाय येवजण करनात देखून लोकां मदीं नाराजी उक्तायल्ली वता. खणीचें सर्वेक्षण करपाक तलाठ्यांक सांगल्लें. मुख्यमंत्र्यांनी बेकायदेशीर चिऱ्या खणीचेर कारवाय करपाचें जाहीर केल्लें. मात अजून कांय जाल्लें ना.

चिन्मय घैसासाच्या लेखनांत समकालीन विशयांची कळकळ दिसता: परेश प्रभू



चिन्मय घैसास हांच्या कवडसे ह्या लेख झेल्याचें प्रकाशन करतना पत्रकार परेश प्रभू वांगडा सगुण वेळीप, दीपक नार्वेकार, सर्वेश फुलारी

■ भांगरभूंय । प्रतिनिधी

पणजी: चिन्मय घैसास हांच्या लेखनांत विशयाचें वैविध्य आनी समकालीन सामाजीक विशयांचो कळकळ चड करून दिसता असें मत दैनीक नवप्रभाचो संपादक आनी लेखक परेश प्रभू हांणी उक्तायलें. घैसास हांच्या ‘कवडसे’ ह्या लेखन झेल्यांच्या प्रकाशन कार्यावळींत मुखेल सोयरे म्हणून ते उलयताले.

पाटो-पणजी हांगच्या कला आनी संस्कृती खात्याचे भोवउद्देशीर

सभाचारांत ह्या पुस्तकाचें प्रकाशन जालें.

कार्यावळीची येजमानकी कला आनी संस्कृती संचालक सगुण वेळीप हांणी चलयली. ह्या वेळार सम्राट क्लब इंटरनेशनलाचो गोंय राज्य अध्यक्ष आनी जीटीडीसीचो मार्केटींग उपम्हावेवस्थापक दीपक नार्वेकार तशेंच सम्राट क्लब- माशेलाचो अध्यक्ष सर्वेश फुलारी हाजीर आशिल्ले.

लेखक प्रा. चिन्मय घैसास हांणी सुरवेक सगल्यांक येवकार दिवन प्रास्तावीक केलें. मानेस्ताचे हस्तुकीं

पुस्तकाचें प्रकाशन जालें. सावित्रीबाई फुले पुणे विद्यापिठाच्या डॉ बाबासाहेब आंबेडकार अध्यासनाचे मुखेली तशेंच मराठी विभागाचो मुखेली डॉ मनोहर जाधव हांची ह्या पुस्तकांत प्रस्तावन आसा.

चिन्मय घैसास हांचें ‘रेशीमगाठी’ हें वेचीक कोंकणी ललित निबंंधाच्या मराठी अणकाराचे पुस्तक हाचे पयलीं प्रकाशीत जालां. ते गोंय विद्यापिठाच्या मराठी विभागांत सहाय्यक प्राध्यापक म्हणून काम करतात. ते अणकारकार, स्तंभलेखक, निवेदन, गानय नट म्हणून प्रसिद्ध आसात.

■ भांगरभूंय । प्रतिनिधी

म्हापशें: आम आदमी पक्षाचे फुडारी आनी मयडें पंचायतीचो आदलो पंच महेश साटलेकार हांणी हळदीगे मतदारसंघांतल्या मयडें वाठारांतल्या

शेतकारांक साऱ्याचें वांटप केलें. ह्या वेळार पंच वांगडी सूर्यकांत भाटलेकार, पूजा चारी, आदलो सरपंच संतोष च्यारी आनी आदलो पंच रामा साटलेकार हाजीर आशिल्लो. फाटल्या चार वर्सा सावन

वाळपय सरस्वती शिशुवाटिकेच्या पालक - शिक्षक संघाची निवड

■ भांगरभूंय । प्रतिनिधी

वाळपय: वाळपयच्या सरस्वती शिशुवाटिकेच्या पालक- शिक्षक संघाची हालींच सर्वसादारण बसका जावून नवे कार्यकारी समिती वेंचून काडली. शिशुवाटिकेचे उदरगती खातीर उपक्रम हातांत घेवपाचो निर्णय नवे समितीन घेतला.

समिती फुडले भशेन- अध्यक्ष प्रशांत कुडाळकार, उपाध्यक्ष- श्रीपाद नायक, सचीव संजीवनी गांवकार, भांडारी- दिव्या गांवकार, वांगडी- शुभदा कुलकर्णी, वांगडी- सुजाता गावडे, पूजा सावयकार, सुनिता कोपार्डकार, गुंजन गांवस, सपना मणेरकार, प्रफुल्ल गुरव, निधी गांवस, योगिनी गांवकार, प्रकाश नायक आनी नागेश नायक.



सरस्वती शिशुवाटिकेची पालक- शिक्षक संघाची कार्यकारिणी

केसरव्हाळ वझऱ्याचें सोबितीकरण करपाची येवजण: आन्तोन वास

■ भांगरभूंय । प्रतिनिधी

आगशी: वेणेंच्या केसरव्हाळ वझऱ्याचें पर्यटन खात्या वतीन सोबितीकरण करपाची येवजण आसा अशें कुठ्ठाळी मतदारसंघाचो आमदार आन्तोन वास हांणी सांगलां. कुठ्ठाळे हांगच्या आपल्या कार्यालयांत रानां महोत्सवा निमतान रोपे वाटल्या उपरांत ते पत्रकारां कडेन उलयताले. सोबितीकरणाची येवजण तयार करून ती पर्यटन मंत्री रोहन खवटे सादर केल्या. तांणी ह्या कामाक सांगलें सहकार्य करपाचें उतर दिलां आनी रोखडेच केसरव्हाळ वझऱ्याक भेट दिवन ते पळोवणी करतले अशी म्हायती तांणी दिली. वास खादी आनी ग्रामोद्योग म्हामंडळाचे अध्यक्ष आसात. म्हामंडळाच्यो जायत्यो येवजण्यो आसात. तातुंतल्यान 50 लाख

रुपयां मेरेन अर्थीक मजत मेळपाक शकता. गोंयकारांनी ह्या येवजण्याचो चडात चड लाब घेवपा खातीर फुडें सरचें अशें तांणी मागलां. दरएकल्यान सरकारी नेकरी मेळप कुस्तर आसा. सरकारी येवजण्यांचो लाब घेवून तरणाट्यांनी आपलो वेवसाय सुरू करपाचो यत्न करपाक जाय अशें तांणी सांगलें. खादी आनी ग्रामोद्योगाच्यो एवजण्यो लोकां मेरेन पावोवपा खातीर पंचायत मंडळानी आनी पंचायत कर्मचाऱ्यांनी यत्न करपाक जाय अशें तांणी सांगलें.

रोपे वाटपाचे कार्यावळीक कुठ्ठाळेचे लोक व्हडा संख्येन हाजीर आशिल्ले. लोकांनी रोपे लावचे आनी तांची जाय तशी देखभाल करची. गोंय राज्य पांचवेशार करपा खातीर लोकांनी यत्न करचे अशें तांणी मागलें.



कुठ्ठाळेचो आमदार आन्तोन वास रोप्यांचें वितरण करतना

माशेंंच्या ऑर्थोपॅडीक मेडिकल उपकरण केंद्राचें उक्तावण

■ भांगरभूंय । प्रतिनिधी

काणकोण: माशें- काणकोण हांगा एसएस आंगले उच्च माध्यमीक विद्यालयांत सुरू केल्ल्या ऑर्थोपॅडीक मेडिकल उपकरण केंद्राचें उक्तावण सभापती रमेश तवडकार हाचे हस्तुकीं उक्तावण जालें. ह्या वेळार निराकार शिक्षणीक संस्थेचो अध्यक्ष प्रशांत नायक, प्राचार्य हेमंत कामत, नीलेश लोलयेकार आनी आडब्रानो वाझ हाजीर आशिल्ले.

लोलयेंच्या रोटरी कम्युनिटी कॉर्पस वतीन हें केंद्र सुरू केलां. आनी नीलेश लोलयेकार हांणी आपलो आजो शिवराम लोलयेकार हांचे यादस्तीक मेडिकल उपकरणां पुरस्कृत केल्यांत. गरजू लोकां खातीर काणकोणच्या गांवगिऱ्या वाठाराचो निवड केल्ले खातीर तवडकार हांणी क्लबाचे उपकार मानले.

ह्या केंद्रांत वॉकर, वॉटरबेड, व्हिलचॅर, चॉर्किंग स्टिक्स आसात. लोकांक गरजे प्रमाण हीं उपकरणा वापरपाक मेळटलीं. तालुक्यांतल्या दरेक गरजवंतां मेरेन रोटरी कम्युनिटी कॉर्पस पावपाचो यत्न करचो अशें



माशेंंच्या ऑर्थोपॅडीक मेडिकल उपकरण केंद्राचें उक्तावण करतना सभापती रमेश तवडकार, वांगडा प्रशांत नायक आनी हेर मानेस्त.

प्रशांत नायक हांणी ह्या वेळार मागलें. नीलेश लोलयेकारान आपले विचार मांडले.

रोटरी क्लबाच्या शरेंद्र नायक हाणे कार्यावळीचें सूत्रसंचालन केलें आनी दर्शन प्रभुगवकारान उपकार मानले.

अटी आनी शर्ती					
1.	अर्ज मेळोवपाची निमाणी तारीख 15/07/2022 दिसा .00 वरां मेरेन निविदा फॉर्मच्या मोला सयत (परत मेळचे नात) आसा.				
2.	रितो निविदा फॉर्म जारी करपाची निमाणी तारीख 16/07/2022 दिसा .00 वरां मेरेन.				
3.	सीलबंद निविदा मेळोवपाची तारीख 18/07/2022 दिसा .00 वरां मेरेन आनी त्याच दिसा .00 वरांचेर उगडटले.				
4.	निविदा फॉर्म जारी करपा खातीर अर्जा वांगडा आसचें ए. संबंदीत कामाचे श्रेणीतल्या कंत्राटदाराच्या वैध नोंदणी प्रमाणपत्राची प्रमाणीत प्रत. बी. पॅन कार्डाची प्रमाणीत प्रत. सी. वैध जीएसटी नोंदणी प्रमाणपत्राची प्रमाणीत प्रत आनी एआरएन सयत दाखल केल्ल्या अद्ययावत रिटनाची पोचपावती (जीएसटी कॉमन पोर्टलाचेर अर्ज संदर्भ क्रमांक व्युत्पन्न) जीएसटी कायद्या प्रमाण. डी. हातांत आशिल्ल्या कामांची घोशणा 50/- रुपयाच्या स्टॅम्प पेपराचेर सद्यस्थिती दाखोवपी तपशीलवार वळेरी सादर करतले (तथापी जे व्यक्ती कडेन निविदा मर्यादेच्या चारपट परस चड काम आसा तांकां निविदा फॉर्म जारी करचे नात).				
5.	ईएमडी डिमांड ड्राफ्ट/डिपॉझिट कॉल रिसीट (डीसीआर) राष्ट्रीयकृत वा शेंड्युलड बँके कडल्यान सरपंच, कुडका, बांबोळी आनी तळावली ग्रामपंचायतीच्या फावरादांत कुडका हांगा देय आसतलें.				
6.	दरेक कामा खातीर कंत्राटदारान स्वतंत्र अर्ज सादर करचो.				
7.	सीलबंद नाशिल्ल्यो आनी सशर्त निविदा पुर्णपणान न्हयकारतले.				
8.	कंत्राटदार जीएसटी आनी जीएसटी सोडून निविदा उद्भूत करच्यो, जशें लागू आसा, अशा कार्यान्वीत केल्ल्या कामाच्या वट्ट मुल्याचेर स्वतंत्रपणान पयशे दितले.				
9.	निविदा/निविदे विशीं अदमासे मोला परस 20.00% उणो दर असादारपणान उद्भूत केल्यार, कंत्राटदारान मागणी केल्ल्या उपरांत राष्ट्रीय/शेंड्युलड बँके कडल्यान बँक हमीच्या स्वरुपांत अतिरिक्त कार्यप्रदर्शन सिक्युरिटी दिवची पडटली. उद्भूत रक्कम आनी वाजवी रक्कम हांचे मदलो फरक 20.00% उणो केला.				
10.	कसलेंच कारण दिनासतना खंयचीय वा साल्यो निविदा स्विकारपाचो अधिकार राखून दवरला.				
डीआय/एडिडिटी/647/2022					
मास्क घालात, समाजीक अंतर पाळात, हाताची नितळसाण राखात.					

लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin